

प्रादेशिक समाचार
आकाशवाणी जयपुर-अजमेर

दिनांक: 13.12.2025

समय : 09:00 ए.एम.

00000

- जैसलमेर में आज से दो दिन के न्यायिक सम्मेलन का आयोजन-मुख्य न्यायाधीश जस्टिस सूर्यकांत सहित विभिन्न अदालतों के जज शामिल होंगे।
- प्रदेश की 6 हजार 120 सहकारी समितियां, भारतीय बीज सहकारी समिति लिमिटेड की सदस्यता प्राप्त कर देश में पहले पायदान पर।
- प्रधानमंत्री नरेंद्र मोदी 15 दिसम्बर से चार दिन के विदेश दौरे पर।
- मुख्यमंत्री भजन लाल शर्मा का आज जयपुर में राज्यस्तरीय सड़क सुरक्षा समारोह में शिरकत का कार्यक्रम।

00000

स्वर्ण नगरी जैसलमेर न्यायिक सम्मेलन की मेजबानी कर रहा है। राष्ट्रीय न्यायिक अकादमी की ओर से हो रहे इस सम्मेलन में देश के मुख्य न्यायाधीश जस्टिस सूर्यकांत सहित सुप्रीम कोर्ट और विभिन्न हाईकोर्ट के 200 से अधिक जज शामिल होंगे। वेस्ट जोन रीजनल कॉन्फ्रेंस में सम्मेलन में तकनीक के जरिये कानूनी जगत की चुनौतियों के समाधान पर विचार विमर्श किया जायेगा। इसके साथ ही न्याय सुधारों, साइबर काइम और फॉरेंसिक सहित अन्य विषयों पर भी चर्चा होगी।

....

0000

सहकार से समृद्धि की दिशा में विभिन्न पहलों को क्रियान्वित करने में राजस्थान देश के शीर्ष राज्यों में शामिल है। प्रदेश की 6 हजार 120 सहकारी समितियां **भारतीय बीज सहकारी समिति लिमिटेड** ठठैस की सदस्यता प्राप्त कर चुकी है। इसके साथ ही ठठैस की सदस्यता के मामले में राजस्थान देश में शीर्ष पायदान पर पहुंच गया है। सहकारिता विभाग की प्रमुख शासन सचिव मंजू राजपाल ने इस उपलब्धि पर खुशी जाहिर करते हुए कहा कि राज्य की सहकारी समितियों को भविष्य में इसका प्रत्यक्ष लाभ मिलेगा और उनकी आय में बढ़ोतरी होगी। उन्होंने कहा कि इससे किसानों को उच्च गुणवत्ता के बीज उपलब्ध करवाने के साथ ही बाजार तक कृषक समूहों की पहुंच बढ़ाने में भी सहायता मिलेगी।

0000

स्पेशल ऑपरेशन ग्रुप ने वन रक्षक भर्ती परीक्षा में पेपर लीक करने वाले शातिर बदमाश केडी डॉन से पूछताछ के बाद कई महत्वपूर्ण खुलासे किए हैं। एसओजी की पूछताछ में सामने आया है कि आरोपियों ने प्रेस से ही पेपर चुराया था। उन्होंने प्रिंटिंग प्रेस के स्टाफ की मदद से दोनो पारियों के पेपर चुराए गए थे। एसओजी इस मामले में लिप्त अन्य लोगों की तलाश में जुटी हुई है। एडीजी विशाल बंसल ने बताया कि वनरक्षक भर्ती परीक्षा-2020 का पेपर 13 नवम्बर 2022 को दो परियों में आयोजित किया गया था। वन रक्षक भर्ती परीक्षा में डमी कैंडिडेट के माध्यम से ब्लूटूथ से पेपर दिए जाने की शिकायत मिली। शिकायत मिलने के बाद एसओजी ने बांसवाड़ा में कई मामले दर्ज किए और जांच शुरू कर दी थी।

0000

भ्रष्टाचार निरोधक ब्यूरो ने कल पाली जिले के रायपुर क्षेत्र की पीपलिया कला चौकी के प्रभारी एएसआई को एक लाख रुपये की रिश्वत लेते हुए गिरफ्तार किया। आरोपी एएसआई ने परिवादी से एक मामले में एफआर लगाने की एवज में इस राशि की मांग की थी। परिवादी की शिकायत के बाद एसीबी के डीआईजी भुवन भूषण यादव और एएसपी खींवसिंह ने ट्रेप की इस कार्यवाही को अंजाम दिया।

0000

राष्ट्रीय हस्तशिल्प सप्ताह के तहत पाली जिले के जुजावर में तीन दिन की कार्यशाला रखी गई है। इसमें विद्यार्थियों को पारम्परिक हस्तशिल्प कलाओं के बारे में बताया जा रहा है और उनका जीवंत प्रदर्शन भी

किया जा रहा है। बाडमेर के शिल्पकार अमरुचंद ने बताया कि इससे नई पीढ़ी को विरासत की जानकारी मिल रही है।

.....
0000

स्मार्ट इंडिया हैकथॉन 2025 हार्डवेयर संस्करण कल जयपुर के एक निजी विश्वविद्यालय में सम्पन्न हुआ। इस आयोजन में देशभर से आये युवाओं ने अपने अभिनव हार्डवेयर समाधान पेश किये। 20 फाइनलिस्ट टीमों ने नवाचारी हार्डवेयर प्रोटोटाइप प्रस्तुत किये। इनमें से चार टीमों ने उत्कृष्ट प्रदर्शन करते हुए स्मार्ट इंडिया हैकथॉन के विजेता के रूप में पुरस्कार प्राप्त किये। वारंगल, पुणे, दिल्ली और मथुरा की टीमों इस हैकथॉन में विजेता रही।

0000

प्रधानमंत्री नरेंद्र मोदी 15 दिसम्बर से चार दिन के विदेश दौरे पर रवाना होंगे। श्री मोदी जॉर्डन, इथियोपिया और ओमान की यात्रा करेंगे। नई दिल्ली में कल विदेश मंत्रालय की दक्षिण मामलों की सचिव ने बताया कि श्री मोदी अब्दुल्ला द्वितीय बिन अल हुसैन के निमंत्रण पर 15 से 16 दिसम्बर तक जॉर्डन की यात्रा करेंगे। प्रधानमंत्री मोदी की जॉर्डन की यह पहली यात्रा है। यह यात्रा दोनों देशों के बीच राजनयिक संबंधों की स्थापना के 75वें वर्ष के अवसर पर हो रही है। भारत जॉर्डन का तीसरा सबसे बड़ा व्यापारिक साझेदार भी है। यात्रा के दूसरे चरण में, श्री मोदी 16 दिसम्बर को इथियोपिया जाएंगे। श्री मोदी इथियोपिया के प्रधानमंत्री अबी अहमद अली के साथ द्विपक्षीय और प्रतिनिधिमंडल स्तर की वार्ता करेंगे। वाणिज्य दूतावास, पासपोर्ट, वीजा और प्रवासी भारतीय मामलों के सचिव अरुण कुमार चटर्जी ने बताया कि यात्रा के अंतिम चरण में प्रधानमंत्री 17 दिसंबर को ओमान जायेंगे। उन्होंने कहा कि प्रधानमंत्री के साथ एक उच्च स्तरीय प्रतिनिधिमंडल भी जा रहा है। श्री चटर्जी ने कहा कि प्रधानमंत्री की ओमान यात्रा के दौरान कई समझौतों पर हस्ताक्षर होने की संभावना है।

0000

प्रदेश में चल रहे सड़क सुरक्षा अभियान के तहत कई तरह की जागरूकता गतिविधियां आयोजित की जा रही है। मुख्यमंत्री भजनल लाल शर्मा आज जयपुर में राज्यस्तरीय सड़क सुरक्षा समारोह में शिरकत करेंगे। उधर बाडमेर में लोगों को सुरक्षित ड्राइविंग के बारे में बताने के लिए आज वाहन रैली निकाली जायेगी। वहीं पाली में विभिन्न शिक्षण संस्थानों में सड़क सुरक्षा विषय पर निबंध प्रतियोगिता रखी गई है। करौली में सड़क सुरक्षा को लेकर प्रशासन की ओर से सख्ती बरती जा रही है। 25 दिसम्बर तक चलने वाले विशेष सड़क सुरक्षा अभियान के तहत अब बिना हेलमेट वाले दुपहिया वाहन चालकों को पेट्रोल पम्पों पर पेट्रोल नहीं दिया जा रहा है।

....
0000

राज्य सरकार की उपलब्धियों को जनजन तक पहुंचाने के उद्देश्य से प्रदेशभर में विकास रथों की रवानगी की जा रही है। इन विकास रथों के माध्यम से सरकार की योजनाओं और उपलब्धियों की जानकारी लोगों को दी जायेगी। उप मुख्यमंत्री दीया कुमारी आज अजमेर में 6 विकास रथों को हरी झंडी दिखाकर रवाना करेंगी। उधर डूंगरपुर में जनजातीय क्षेत्रीय विकास मंत्री बाबूलाल खराडी, जैसलमेर में चिकित्सा मंत्री गजेन्द्र सिंह खींवर, जालोर में प्रभारी मंत्री के के विश्नोई विकास रथों को रवाना करेंगे। वहीं चित्तौड़गढ़ में कल जिला प्रभारी मंत्री मंजू बाघमार ने कलक्ट्रेट परिसर से विकास रथों को रवाना किया।

0000

जोधपुर में राष्ट्रीय राजमार्ग संख्या 125 पर सेतरावा के पास दो कारों की टक्कर में एक व्यक्ति की मौके पर ही मौत हो गई और 8 अन्य लोग घायल हो गये। घायलों में महिलाएं और बच्चे भी शामिल है। इन्हें जोधपुर रैफर किया गया है। टक्कर के बाद कार के अगले हिस्से में आग लग गई। पुलिस के अनुसार कार सवार परिवार रामदेवरा के दर्शन कर राजसमंद लौट रहा था।

0000

कोटपूतली-बहरोड़ जिले के जगन्नाथ धाम मंदिर में वार्षिकोत्सव का आयोजन किया जा रहा है। इसमें भाग लेने के लिए देश के विभिन्न हिस्सों से श्रद्धालु पहुंचते हैं। इस मौके पर मेला भी लगाया जाता है।

...

3

0000

3